

प्रादेशिक समाचार  
आकाशवाणी, भोपाल  
प्रातःकालीन समाचार

मुख्य समाचार :-

- प्रतियोगी परीक्षाओं में अनियमितताओं पर अंकुश लगाने के लिए सरकार ने बनाया कड़ा कानून, दोषियों को 10 साल की जेल और 1 करोड़ रुपये तक के जुर्माने का प्रावधान।
- प्रदेश के सभी 55 जिलों में एक जुलाई से होगा प्रधानमंत्री कॉलेज ऑफ एक्सीलेन्स का शुभारंभ।
- जमाखोरी रोकने के लिए सरकार ने काबुली चना, तुअर और चना दालों के भण्डारण की सीमा की तय।
- टी20 पुरुष विश्व कप क्रिकेट के सुपर 8 मैच में आज भारत का सामना बांग्लादेश से होगा।

### केंद्र-सार्वजनिक परीक्षा कानून

केंद्र ने प्रतियोगी परीक्षाओं में कदाचार और अनियमितताओं पर अंकुश लगाने के लिए एक कड़ा कानून बनाया है। इसमें दोषियों को अधिकतम 10 साल की जेल की सजा और 1 करोड़ रुपये तक के जुर्माने का प्रावधान किया गया है। आधिकारिक गजट में प्रकाशित एक अधिसूचना में कार्मिक मंत्रालय ने कहा कि कानून के प्रावधान आज से लागू हो जायेंगे।

सार्वजनिक परीक्षा अनुचित साधनों की रोकथाम विधेयक, 2024 छह फरवरी को लोकसभा और 9 फरवरी को राज्यसभा से पारित कर दिया गया था। राष्ट्रपति द्रौपदी मुर्मू ने 12 फरवरी को इस विधेयक को मंजूरी देकर इसे कानून में बदल दिया।

इसमें धोखाधड़ी रोकने के लिए न्यूनतम तीन से पांच साल की कैद का प्रावधान रखा गया है। साथ ही धोखाधड़ी के संगठित अपराधों में शामिल लोगों को पांच से 10 साल की कैद और न्यूनतम 1 करोड़ रुपये का जुर्माना देना होगा।

### प्रधानमंत्री कॉलेज ऑफ एक्सीलेन्स

मध्य प्रदेश के सभी 55 जिलों में एक जुलाई से प्रधानमंत्री कॉलेज ऑफ एक्सीलेन्स का शुभारंभ समारोहपूर्वक किया जायेगा।

मुख्यमंत्री डॉ. मोहन यादव ने उच्च शिक्षा विभाग की गतिविधियों पर वरिष्ठ अधिकारियों के साथ बैठक में कहा कि प्रदेश में ड्रोन नीति बनाई जायेगी।

उन्होंने विमानन, कृषि और ऑर्टिफिशियल इंटेलीजेंट-एआई में रोजगार के बढ़ते अवसरों को देखते हुए अध्यापन की बेहतर व्यवस्थाएँ सुनिश्चित करने के निर्देश दिए ।

राष्ट्रीय शिक्षा नीति के अंतर्गत मध्यप्रदेश सरकार द्वारा प्रदेश के सभी जिलों में एक-एक प्रधानमंत्री कॉलेज ऑफ एक्सीलेन्स स्थापित करने की स्वीकृति प्रदान की जा चुकी है।

प्रदेश के 55 जिलों में प्रधानमंत्री कॉलेज ऑफ एक्सीलेन्स स्थापित करने के लिए चयनित महाविद्यालयों में अतिरिक्त पदों की स्वीकृति दे दी गयी है। इन कालेजों को आवश्यक बजट भी उपलब्ध करवाया गया है।

मुख्यमंत्री || मोहन यादव ने बताया कि प्रत्येक पीएम कॉलेज ऑफ एक्सीलेन्स में भारतीय ज्ञान परंपरा केंद्र भी खुलेगा। इसके लिए आवश्यक व्यवस्थाएं की जाएगी।

बैठक में मुख्य सचिव श्रीमती वीरा राणा, अपर मुख्य सचिव मुख्यमंत्री कार्यालय ||. राजेश राजौरा और अन्य संबंधित वरिष्ठ अधिकारी उपस्थित थे।

### **सीएसई र-विश्वविद्यालय अनुदान ँ योग नेट**

संयुक्त सीएसआईआर-यूजीसी-नेट जून 2024 परीक्षा को अपरिहार्य परिस्थितियों और लॉजिस्टिक व्यवस्था के कारण स्थगित कर दिया गया है। यह परीक्षा 25 से 27 जून के बीच होने वाली थी। नेशनल टेस्टिंग एजेंसी-एनटीए ने कहा कि इस परीक्षा के आयोजन के लिए संशोधित कार्यक्रम आधिकारिक वेबसाइट के माध्यम से बाद में घोषित किया जाएगा।

### **अमरवाड़ा उप चुनाव**

छिंदवाड़ा जिले के अमरवाड़ा में उपचुनाव के लिए नामांकन पत्र जमा करने के अंतिम दिन कल 6 उम्मीदवारों द्वारा 8 नामांकन पत्र जमा किये गये। 14 जून से कल अंतिम दिन तक कुल 17 उम्मीदवारों द्वारा 26 नाम निर्देशन पत्र दाखिल किये गये हैं।

मुख्य निर्वाचन पदाधिकारी अनुपम राजन ने बताया है कि इन सभी नामांकन पत्रों की जांच 24 जून को की जायेगी। नाम वापसी की अंतिम तारीख 26 जून है। मतदान 10 जुलाई को होगा। मतगणना 13 जुलाई को होगी।

## इंदौर माडल शहर

राष्ट्रीय हरित प्राधिकरण-एनजीटी की प्रिंसिपल बेंच के सदस्य डॉ. अफरोज अहमद की अध्यक्षता में कल इंदौर में यहां संबंधित विभागों के अधिकारियों की बैठक हुई। बैठक में डॉ. अफरोज अहमद ने कहा कि एनजीटी के निर्देशों के पालन करने में इंदौर देश का मॉडल शहर है। इंदौर में मेट्रो लाइन तथा इसकी संरचना के आसपास वाटर रिचार्जिंग के कार्य किया जाना सराहनीय है। यहाँ गांधीनगर से रोबोट चौराहा तक मेट्रो रेल लाइन पर कुल 298 वाटर हार्वेस्टिंग एवं ग्राउंड वाटर रिचार्ज पिट के कार्य कराए गए हैं। इंदौर शहर में वर्षा के जल को सहेजने के लिए लगभग 300 रिचार्ज सॉफ्ट बनाए जा रहे हैं। इस वर्ष जिले में लगभग 8 हजार 500 घरों में रेन वाटर हार्वेस्टिंग का कार्य भी किया गया है।

## दाल प्रतिबन्ध

सरकार ने काबुली चना सहित तुअर और चना दालों के भण्डारण पर सीमा निर्धारित कर दी है। यह कदम जमाखोरी और बेईमानी रोकने के लिये उठाया गया है। इससे उपभोक्ताओं को सुलभता से दालें उपलब्ध हो सकेंगी। थोक विक्रेताओं के लिए भण्डारण सीमा दो सौ मीट्रिक टन, खुदरा विक्रेताओं और खुदरा दुकानों के लिए पांच मीट्रिक टन और प्रमुख खुदरा विक्रेताओं के लिए दो सौ मीट्रिक टन है। यह सीमा इस साल 30 सितंबर तक लागू रहेगी।

## विद्या वन

महाविद्यालयीन विद्यार्थियों में पर्यावरण संरक्षण के प्रति जागरूकता बढ़ाने के लिए उच्च शिक्षा विभाग ने प्रदेश के समस्त शासकीय, अशासकीय एवं अनुदान प्राप्त महाविद्यालयों में "विद्यावन" विकसित करने के निर्देश दिए हैं।

निर्देशों के मुताबिक समस्त महाविद्यालयों को संस्था परिसर में विद्यावन के लिए उपयुक्त भूमि का चयन करना होगा। अंत तक बने रहने के स्थानीय गैर सरकारी संस्थाओं के प्रतिनिधि, स्थानीय बैंक प्रतिनिधि, समाजसेवी संस्था के प्रतिनिधि तथा छात्र-छात्राओं को शामिल करते हुए एक समिति गठित की जायेगी, जो "विद्यावन" विकसित करने एवं वृक्षारोपण योजना का कार्य करेगी।

वृक्षारोपण में महाविद्यालयों के छात्र-छात्राओं की महती भूमिका सुनिश्चित कराने के लिए उनके व्यक्तिगत महत्व के दिवसों जैसे उनके जन्मदिन आदि

पर उन्हें वृक्षारोपण करने, उनके रखरखाव, निगरानी के लिये प्रोत्साहित करने को भी कहा गया है।

### अंतर्राष्ट्रीय फिल्म महोत्सव

भारतीय वृत्तचित्र 'द गोल्डन थ्रेड' को 18वें मुंबई अंतर्राष्ट्रीय फिल्म महोत्सव के समापन समारोह में गोल्डन कॉच अवार्ड के साथ अंतर्राष्ट्रीय श्रेणी में सर्वश्रेष्ठ ऑक्यूमेंट्री के रूप में सम्मानित किया गया है। 'इंडिया इन अमृत काल' की विशेष श्रेणी में निर्देशक एमं रैनसन को 'लाइफ इन लूम' के लिए सर्वश्रेष्ठ लघु फिल्म का पुरस्कार दिया गया। श्रीमोयी सिंह को उनकी फिल्म 'एं, टुवाईस हैप्पी एलीज़' के लिए सर्वश्रेष्ठ नवोदित निर्देशक का दादा साहब फाल्के चित्रनगरी पुरस्कार मिला। मुंबई अंतर्राष्ट्रीय फिल्म महोत्सव कल समाप्त हो गया ।

### टी20 विश्व कप

टी20 पुरुष विश्व कप क्रिकेट के सुपर 8 मैच में आज भारत का सामना बांग्लादेश से होगा। यह मैच रात आठ बजे खेला जाएगा। पिछले मैच में भारत ने अफगानिस्तान को 47 रन से हराया था। आज एक अन्य मैच वेस्टइंडीज और अमरीका के बीच खेला जा रहा है। वहीं, कल हुए एक रोमांचक सुपर 8 मुकाबले में दक्षिण अफ्रीका ने इंग्लैंड को 7 रन से हरा दिया।

### राष्ट्रीय केनोए स्लालम चैम्पियनशिप

कर्नाटक में 19 से 21 जून तक आयोजित सीनियर और जूनियर राष्ट्रीय केनोए स्लालम चैम्पियनशिप में मध्यप्रदेश के खिलाड़ियों ने उत्कृष्ट प्रदर्शन करते हुये 15 स्वर्ण और 01 रजत पदक सहित कुल 16 पदक जीते हैं। प्रतियोगिता में विभिन्न राज्यों के लगभग 150 खिलाड़ियों ने भाग लिया। मध्यप्रदेश ओवर ऑल चैम्पियन भी बना। उल्लेखनीय है कि राष्ट्रीय खेल गोवा में भी मध्यप्रदेश के स्लालम खिलाड़ियों ने शानदार प्रदर्शन करते हुये सभी 4 पदक अर्जित किये थे।

अब कुछ समाचार संक्षेप में .....

- नर्सिंग संस्थाओं में अनियमितता के मामले में सरकार ने म.प्र. नर्सिंग रजिस्ट्रेशन काउंसिल की तत्कालीन रजिस्ट्रार सुनीता शिजू को तत्काल प्रभाव से सेवा से बर्खास्त कर दिया है। वे वर्तमान में चिकित्सा महाविद्यालय दतिया में स्टॉफ नर्स के पद पर पदस्थ हैं।

- झाबुआ में दस्तक अभियान के तहत 25 जून से 27 अगस्त घर-घर जाकर 1 लाख 45 हजार से ज्यादा बच्चों की जांच की जाएगी। इस दौरान बीमारी से ग्रसित बच्चों की पहचान करके उपचार भी प्रदान किया जायेगा।
- आगरमालवा जिले में कल समूह महिलाओं द्वारा जल गंगा संवर्धन अभियान के तहत 50 हजार सी० बॉल्स का रोपण किया गया।
- सतना में सांसद गणेश सिंह ने सतना और मैहर जिला प्रशासन, जल निगम और अन्य निर्माण विभागों के वरिष्ठ अधिकारियों की बैठक लेकर ग्रामीण समूह जलप्रपात योजना फेज 1 और फेज 2 के कार्यों की समीक्षा की।
- बैतूल जिले में कल से 25 जून तक राष्ट्रीय पल्स पोलियो अभियान चलाया जाएगा। जिसमें 0 से 5 वर्ष तक के समस्त बच्चों को पोलियो की अतिरिक्त खुराक पिलाई जाएगी।
- धार में संगीत महाविद्यालय द्वारा विश्व योग एवं संगीत दिवस के अवसर पर कल धार शास्त्रीय संगीत सभा का आयोजन किया गया।
- मुरैना में पवाया गांव तहसील बानमौर में एसपीईआरएफ द्वारा बाढ़ से बचाव अभियान का अभ्यास किया गया।
- खण्डवा जिले में कल बड़ी संख्या में महिलाओं ने वट सावित्री पूर्णिमा व्रत रखकर सौभाग्य में वृद्धि के लिए वट वृक्ष की पूजा की।

मुख्य समाचार एक बार फिर ....

- प्रतियोगी परीक्षाओं में अनियमितताओं पर अंकुश लगाने के लिए सरकार ने बनाया कड़ा कानून, दोषियों को 10 साल की जेल और 1 करोड़ रुपये तक के जुर्माने का प्रावधान।
- प्रदेश के सभी 55 जिलों में एक जुलाई से होगा प्रधानमंत्री कॉलेज ऑफ एक्सीलेन्स का शुभारंभ।
- जमाखोरी रोकने के लिए सरकार ने काबुली चना, तुअर और चना दालों के भण्डारण की सीमा की तय।
- टी20 पुरुष विश्व कप क्रिकेट के सुपर 8 मैच में आज भारत का सामना बांग्लादेश से होगा।

इस बुलेटिन में बस इतना ही, नमस्कार।

---